

FIL-BA HAR TAL-HAJJA

Jum wara jum, u qalbi nħossha tnaqqas
 Mill-ħeġġa taż-żgħuzija; x-xemx utieqa
 Izjed għalija ma tixrefx u l-anqas
 Il-ħajja ma tidħakli. Msejkna ħliqa
 Li jien! Ferħ, daħk, ġmiel, sebħi u hena taru;
 Għebu mal-mewġ taż-żmenijiet għammieqa
 L-uċuħ ħelwin—l-uċuħ li drabi ħmaru
 Bid-demm ta' mħabbiet sħaħ jew bil-mistħija
 Li xirfet, ħiemda, fil-għajnejn qawwija.

Ħsiebi, waqtiet, inħossu mingħajr ħajja,
 Bħal min, issa li xjieħ, tilef kull tama,
 U qed jittenna l-ħin ta' l-aħħar ġrajja
 Meta l-qalb bierda tiksah daqs irħama.
 Mhux għax għaddejt tas-snin il-medda twila
 Inħoss li minn kull dawl jien qiegħed nagħma,
 Imma l-għaliex ġo ruħi l-id qalila
 Tan-niket ħonqot l-oghna mħabba tiegħi,
 U s-sliem li fi ċkuniti kien iġħix miegħi.

Is-sliem! sabiħa l-kelma ddoqq f'widnejja,
 U ruħi nħoss mill-ġdid terġa' bħal darba
 Kbira fil-ħolm ferriehi: fuq ħaddejja
 La niket, la tnehida, l-ebda karba
 Qatt ma għaddiet, u qatt ma dellu l-warda
 Tal-hena safi: din il-qalb, bla mgarrba,
 Mill-għasel tat-tfulija kienet tarda'...
 Fejnek, ja żmien: konna ħbieb sew, u nfridna;
 Għal dejjem logħob ċkunitna, għid, kif qridna?

Siġar dellija, fejnkomp? lili, tfajjel,
 Tafuni nilgħab fil-jiem sħan sajjija,
 U l-weraq tagħkom tal-bellus, nistħajjel,
 Kien jitgħaxxaq mhux ftit, u jifraħ bija.
 U fil-ħarifa, l-weraq kien jitriegħed
 Maż-ziffa u jaqa'; dak kien għors għalija,
 Narah jinbaram ma' l-irjieħi... jitbiegħed.
 Le, qatt ma ħsibt li hekk għad jigri lili,
 U xejn sabiħ il-ħajja ma tħallili.

Għasafar hienja, fejn dil-ħabta nħbejtu ?
 Semmgħuni l-għana li bil-ferħ jimlieni;
 Kwiekeb tal-fidda, dawikom jien ħabbejtu,
 U mhux darba jew tnejn dan il-ħsieb ġieni
 Li nilhaq fejnkom. Iddu, kwiekeb, iddu
 Fuq din il-belt fejn qiegħed ngħix waħdieni :
 Kemm hu aħjar li nkun fejn qegħdin tiddu
 Hemm, fis-smewwiet, u naħkem b'harsa kbira
 L-uċuh, xhieda tal-għaks, f'did-dinja lsira.

Jien ngħix: tal-jiem, tax-xhur, tas-snin il-mewġa
 Tgħaddi u tħarbat kulma ssib quddiemha ;
 Jien nikber, nikber, u minn fuqi l-gewġa
 Tal-ħalel tgerbeb, xejn ma tħoss indiema.
 Raqdet ġo fija, mietet f'ruħi, l-ħila
 Tat-tifel ċkejken, mietet magħha s-sliema.
 Issa din ħajti, u issa dan għamilha,
 Għalija x'jiswew qatt? Kuljum id-dnewwa
 Nħossha tizzied, kuljum toktor l-egħdewwa.

Imma rrid ngħixha din il-ħajja. Jiena
 Ĥabbejt u rgħext, 'ma mħabbtli baqgħet sħiħa :
 Għaddeu is-snin, bħal ħafna rjieħ qalbiena,
 Minn ruħi ma ħassrux l-għanja sabiħa.
 Ngħix sabieħ ngħajjex lilha, nibqa' nqimha
 Lill-Musa tiegħi, ta' kull ħsieb nebbieħa.
 Hi demmi, riżqi! hija biss tbissima
 Titbissimli sikwit: ħlewriet qawwija!
 Hi d-dawl u l-ġmiel u l-ġid, il-Poezija.

GUZE CĤETCUTI

Awissu, 1936.

Għelug it-22 sena tiegħi.